



L-Irwol tal-Korp Sorveljatorju Kongunt tal-Eurojust

L-Eurojust huwa korp tal-Unjoni Ewropea (minn hawn 'il quddiem l-UE) stabbilit fl-2002 biex isaħħaħ l-effikaċja tal-awtoritajiet kompetenti fl-Istati Membri tal-UE meta jkunu qegħdin jindirizzaw l-investi-gazzjoni u l-prosekuzzjoni ta' kriminalità transkonfini serja u kriminalità organizzata. Sabiex iwettaq il-ħidma tiegħu, l-Eurojust jipproċessa ammonti sinifikanti ta' informazzjoni, ħafna drabi ta' natura personali, marbuta ma' persuni suspettati, persuni kkundannati, xhieda u vittmi tal-kriminalità.

Il-Korp Sorveljatorju Kongunt (minn hawn 'il quddiem JSB) huwa sorveljatur indipendenti, stabbilit bl-Artikolu 23 tad-Deciżjoni dwar il-Eurojust, li jim-

monitorja kollettivament l-attivitatijiet tal-Eurojust li jinvolvu l-ipproċessar ta' dejta personali u jiżgura li dawn jitwettqu skont id-Deciżjoni dwar il-Eurojust. Il-membri tal-JSB huma mħallfin jew persuni b'livell ugwali ta' indipendenza (fil-prattika kummissarji għall-protezzjoni tad-dejta) u għalhekk għandhom esperjenza sostanzjali kemm fl-oqsma tal-protezzjoni tad-dejta kif ukoll fil-kooperazzjoni ġudizzjali.

Biex iwettaq dawn id-dmirijiet, il-JSB għandu aċċess sħiħ għall-fajls kollha fejn hija pproċessata dejta personali bħal din. Il-Eurojust għandu jipprovdi lill-JSB bl-informazzjoni kollha li jitlob il-JSB mit-tali fajls u għandu jassisti lil dak il-korp fil-ħidmiet tiegħu b'kull mezz ieħor. Il-konformità mar-regoli hija l-bażi tal-attivitatijiet tal-JSB. Għalhekk, il-JSB iwettaq spezzjonijiet regolari fuq il-post u s-segwitu tar-rakkommandazzjonijiet kollha mogħtija fir-rapporti tal-ispezzjonijiet jiġi mmonitorjat kontinwament. Il-JSB jiddiskuti wkoll mal-Uffiċjal għall-Protezzjoni tad-Dejta tal-Eurojust (minn hawn 'il quddiem DPO) ir-riżultati tal-istħarriġ annwali tiegħu dwar il-livell ta' konformità u jieħu nota ta' kwalunkwe kwistjoni li teħtieġ l-attenzjoni tiegħu biex jiżgura li, b'mod ġenerali, jinżamm livell ta' konformità fi ħdan l-organizzazzjoni f'kull ħin.

Il-JSB huwa mezz ta' riparazzjoni għad-DPO tal-Eurojust f'każijiet fejn tinstab nuqqas ta' konformità u l-Kulleġġ tal-Eurojust ma jkunx solva n-nuqqas ta' konformità tal-ipproċessar fi żmien raġjonevoli.

Il-JSB jeżamina appelli sottomessi lil skont l-Artikoli 19(8) u 20(2) tad-Deciżjoni dwar il-Eurojust u jwettaq kontrolli. Jekk il-JSB jikkunsidra li deciżjoni meħuda mill-Eurojust jew l-ipproċessar tad-dejta minnu ma jkunx kompatibbli mad-Deciżjoni dwar il-Eurojust, il-kwistjoni għandha tiġi riferuta lill-Eurojust, li għandu jaċċetta d-deciżjoni tal-JSB. Deciżjonijiet tal-JSB għandhom ikunu finali u vinkolattivi fuq il-Eurojust.

Il-JSB jipprovdi wkoll l-opinjoni obligatorja tiegħu dwar id-dispożizzjonijiet dwar il-protezzjoni tad-dejta fi ftehimiet jew ftehimiet tax-xogħol ma' korpi tal-UE jew ftehimiet ta' kooperazzjoni ma' Stati terzi.

Il-JSB irċieva akkreditazzjoni bħala membru ta' awtorità ta' kontroll indipendenti tal-Konferenza Internazzjonali dwar il-Protezzjoni tad-Dejta u l-Kummissarji għall-Privatezza fit-32 konferenza tagħhom li saret f'Israel fis-27-29 ta' Ottubru 2010. Biex iżid l-għarfien pubbliku dwar il-ħidma tiegħu u jgħarraf lill-individwi dwar id-drittijiet tagħhom, il-JSB għandu s-sit elettroniku tiegħu: www.eurojust.europa.eu/jsb.htm.

Għal iktar informazzjoni, jekk jogħġbok ikkuntattja lis-Segretarjat tal-JSB fl-indirizz li ġej:

Eurojust - **JSB Secretariat**

PO Box 16183 • 2500 BD • The Hague • Netherlands • E-mail: jsb@eurojust.europa.eu